

— 17 —

Miaŋgo ma

BEDIMO.

O nyola mboko m'ekwadi mo o nyola mundi mo o Kamerun, jita la bome na bito ba ta ba ja o kwadi o ten y'ebiamu ya bunya bo o nyol'ekwadi. O tetena yen'ekwad'abu, bito ba ta ba wana be'bolo babu ba maa kana mabato ma baŋgwa na, bome pe, ngusa mpesa ma bato e wana son sona benyon o ka nyiŋgise l'ekwadi.

Biana ba noŋgi no boja o wa wuma etuma ponda, ni ponda ke mwititi mu ma ko, mpesa ma mume mo mu boti langwa miaŋgo ma bedimo, na nga ye na ebe mbale na moto a wedi te, a ma timba edimo o wase, na mo a botea pe loŋge la penya'e?

Mpesa ma mota nyuŋga mo mwe na mu ta mu bwa munyeŋge ponda yese, yetena e na a wele bwese bito boŋgo, mu boti langwa miaŋgo ma boŋgo o nyola bedimo na bwa munyeŋge bwambi neni bito ba kumo no bwa boŋgo.

O tetena yen'ekwadi, mota chamde mo ba ma bele no na Dik'a Dibonji pe a ta o ten, kana a seŋgi no yenka miaŋgo ma bwese bito boŋgo, a boti kwala na, yenka nyai a miaŋgo ma bwese bito boŋgo, mba mo na si tonde mo, ebanja mi titi mbale, nde miala pe mi be nde lambo le na mi ma pula nde bowuse bato be na ba ma bwe mo boŋgo nyaŋgwa nju mbale.

Kana mu mpesa ma mota nyuŋga mu seŋgi no ni chamde e ma kwala ninka, mu timbisele mo na, ka lam joŋgele, lambo na lambo dipepe di titi pe le na di ma bwese mba munyeŋge, kana yenka nyai a miaŋgo, yetena ne o mboko m'ekwadi; k'etum bedimo be ma takise no nde moto ke e momene mo, nde biso lala di be o wan jita, na titi na na wele be boŋgo o nyola miaŋgo mao, nde mulema mam mu ma be nde munyeŋge bwambi o seŋga mo, bowan ka moto nye o teten'ao nya ndabo o ponda mbuwa, nye na a si ma sopo, ke mbuwa e ma yole.

Kana nu mota chamde Dik'a Dibonji a seŋgi no mu mpesa ma mota nyuŋga mu ma kwala ninka, mo pe a timbisele mo na, e, ye mbale na moto e te o mboko ma bapepe, a titi na a wele be boŋgo, nde o pondamene yetena a momene mo, ninka e ma be mo boŋgo jita bwambi yetena oŋgele o nyola mi miaŋgo, sepon so ke a dube mo.

Moto nye na a dube na mbal'ao nyese o nyola miaŋgo ma bedimo, na bwa pe boŋgo o nyol'ao, o si dube na yetena e momene mo o

nyola ndabwa mwititi, a ma bwa boŋgo jita bwambi'e? O si dube na yetena joŋgele la mi miaŋgo ma bedimo di poyedi mo o joŋgele lao, di ma bola mo sowa ua mukambilan ma boŋgo bondene jita bwambi'e?

Mbamene Dik'a Dibonji na ma be na seŋgi te na tee na bon ba weŋge o nyola miaŋgo ma bedimo, na ma be ndutu jita bwambi na maliŋga pe, yetena noŋgele neni mi ta no mi langwabele mba o pond'am nya muutu o pula bwese mba boŋgo.

Ni ponda ke ne muutu, nde nala na be muutu nye na nu kwany jita bwambi, muduna nyaŋgwam nu boŋgo mba kana nyaŋgwam Ekambi na, a si ta a bene musomba mupepe o bolane mba yetena a ma pula bwese mba boŋgo, e buka te muu, ma kumwa langwea mba miaŋgo ma bedimo, k'etum a ta no a bia na, na ma bwa mo boŋgo jita bwambi. Nje a ta no a langwea mba ponda yese e ta nde o nyola miaŋgo ma bedimo, ma bato ba ma noŋgobe o koŋ, na yeka nyai a mambo ma boŋgo ma pepe. Doŋgo la ponda ya bulu, wen te mwititi mwe o mwebe, ni ponda ke wea e monya nde son nanu, a seŋgi te, to puwe mbale nde e daŋgwa o monya munyuwa, a ma bota nde kwalane mba na, a munam o ma seŋga nje e ma daŋgwe o monya munyuwa na'e: Keka te lambe matoi, o ma seŋga hii? O bi nje ye, bedimo ba bona basu ba wedi nde be poi o londo o mboa'su na, bese bese be si ben milopo, o nika be ma belabe nde na bekeleketete. Milopo mabu mese be ma bambe nde mo o wasa biapi babu, ke be mala to o wene be ma pula no wala, miso mabu pe ma mola nde na kony kony ka na kate na. Bese bese na bam, to ewo mbale e si ben mine ma maa to ma miende, lambo le na le ka mine mabu na, le nde nyandi ye mulemlem kana nyanda njila na; na yen nyandi so nde be ma be no be damede te moto na bwem, na mo be yuwane mo nyiŋgo diboki. Mbale a munam Dika, o maŋgamene te o nyola bedimo o si bola to loko, nde we sonde na waŋgamene o nyol'ao, yetena we muuta bwam nya na nu si kwany to be peto dipama ke muduna nyoŋgo ka na mba na lom owa wala bola sona lambo, nikamene pe to baŋga peto bambe miele o dibo kana bane bawutu bese ba ma bola no. Yetena o boli ninka ponda yese, bedimo be si mende jombwa owa tom tom.